




Hakem Girgor Bonici

Bennej tal-Knisja ta' San Gorg f' Birzebbuġa (1682)

Kitba tal-Kan. Dun Joe Abela B.A. (Hons.); Lic.D, H.E.L.



Il-knisja ta' San Ġorġ, li illum tintuża għall-Quddies il-Hadd filghodu, hi l-aktar knisja qadima fil-parroċċa ta' Birzebbuġa, ir-rahall marittimu li proprju nibet madwarha. Giacomo Bosio jgħid li l-ewwel knisja kienet inbniet qrib hafna fejn kien imwaqqaf tempju dedikat lil alla Melqart (Erkole).



Mappa li turi x-Xlokk ta' Malta li saret fl-1565. Ara l-Knisja ta' San Ġorġ li kienet diġà teżisti, mhux il-bogħod minn c. Asciaek (Hal Għaxaq) u G. Giovan (ir-rahall ta' fuq fiż-Żejtun). Il-vbelegġaturi fejn hi l-Bajja s-Sabiha tal-lum.

Il-Knisja ta' San Ġorġ fl-1565

Ma nafux eżatt meta kienet inbniet din l-ewwel knisja, iżda żgur li fl-Assedju l-Kbir tal-1565 kienet diġà teżisti. Xhieda ta' dan hu wiehed mill-affreski ta' Matteo Perez d'Aleccio li jinsab fil-Palazz Magisterjali fil-Belt Valletta. Xhieda oħra hi mappa ta' żmien l-Assedju. F'din il-mappa tidher ċar il-knisja ta' "S. Giorgio", mibnija kwazi eżattament fejn tinsab il-knisja ta' illum, viċin hafna tad-Dahla ta' San Ġorġ, u f'it il-bogħod minnha huma ndikati C. Asciaek (Hal-Għaxaq ta' illum) u C. Giovan (parti miż-Żejtun ta' illum). Prova tal-qedem tagħha aktar ċara minn din ma jistax ikollna!

Mons. Dużina jżur il-knisja fl-1575

Għaxar snin wara, żar il-knisja il-Vizitatur Apostoliku Mons. Pietru Dużina, li hallielna bil-miktub dak li sab: "Visitavit aliam ruralem (ecclesiam) sub vocabulo S. Giorgii constructam in loco do Gudio, quae habet altare, et portas ligneas, caret Rectore, introitibus et aliis

necessariis, et est sub Parochiali Ecclia S. Catherinae, in die festivitatis et devotione celebrantur vesperi et missa per Cappellano dicti Casalis S. Catharinae". Mela Mons. Dużina qalilna li l-post fejn mibnija l-knisja ta' S. Ġorġ kien jissejjah Gudio, li l-knisja kellha artal u bibien ta' l-injam, għalkemm ma kellhiex la rettur u lanqas dhul finanzjarju. Allura kien iqaddes fiha nhar il-festa (23 t' April) u fi granet ta' devozzjoni l-Kappillan tar-rahall ta' S. Katarina (ż-Żejtun), għaliex il-knisja kienet tagħmel mal-parroċċa tiegħu. Il-fatt li l-knisja ta' S. Ġorġ kellha bibien ta' l-injam, juri li kienet tgawdi ċertu rispett, għaliex dwar hafna mill-knejjes li żar, mhux biss rurali, bħalma kienet din, iżda wkoll oħrajn f'nofs l-abitat, Mons. Dużina lmenta li lanqas biss kellhom bieb ta' l-injam, u allura kien jagħlaqhom!

Il-knisja abbandunata

Iżda jidher li wara l-1575, il-knisja għet abbandunata, probabilmment minhabba l-attakki spissi tal-furbani Misilmin, meta allura l-Maltin kienu jibzghu joqgħodu qrib ix-xtut. Hekk fl-1621, l-Isqof Balthassar Cagliares ordna li l-knisja tiġi rranġata, haġa li għamel Palmerus Montana fl-1625, kif tghidilna lapida fil-faċċata tal-knisja. Iżda hi reggħet għaddiet minn żmien ta' traskuraġni u abbandun, tant li l-Isqof Miguel Juan Balaguer ipprofanha fl-1659, u ordna li l-bibien u t-twieqi jiġu mbarrati bil-ġebel. Il-kwadru titolari ttiehed fil-knisja parrokkjali taż-Żejtun, dik li illum insibuha bħala ta' San Girgor.



Hakem Girgor Bonici

Ikompili minn paġna 85

Girgor Bonici jibni l-knisja mill-ġdid

Kienet is-sena 1682, meta din il-knisja ta' San Ġorġ u l-bahhara li kienu jużawha messithom ix-xorti tajba fil-persuna tal-Hakem ta' l-Imdina u Patrizju Ruman, in-Nobbli Girgor Bonici dei Marchesi Bordino, li rrestawraha kważi kollha mill-ġdid, b'tali mod li nistgħu nsejnhulu l-bennej tal-knisja ta' l-lum. Bonici mhux biss bniewha mill-ġdid, iżda wkoll ipprovdha b'kull haġa mehtieġa għall-Quddies u halla flus biex fil-Festa (23 t' April) jitqaddsu tliet Quddisiet, u ohra kull nhar ta' Hadd. Is-sacerdot li jieh u hsiebha kellu jintagħżel mir-Rettur tal-knisja ta' Sant' Anġlu Martri fiż-Żejtun, knisja ohra mibnija ftit tas-snin qabel mill-istess Bonici. Irhama mwahhla fuq in-naħa tal-lemin tal-knisja minn ġewwa, tghidilna kif: "Din il-kappella li, minhabba ġrajjet imwegħra ta' dan is-seklu (XVII), baqghet mitluqa u f'herba shiha għal 24 sena, u saħansitra pprofanata wkoll, inbniet mill-ġdid min-Nobbli Girgor Bonici, il-fundatur ta' l-Abbazija ta' Sant' Anġlu, fl-1682 W.K. Hasbilha wkoll għall- 'Jus Patronatus' biex ma jergax jiġrilha li jabbandunawha. Anno Rep. Sal. MDCLXXXII".

Bonici tweled fl-Imdina

Min kien dan il-benefattur kbir tal-knisja ta' San Ġorġ Martri? Girgor Bonici tweled fi hdan familja nobbli fl-Imdina nhar it-18 ta' Marzu, 1612, iben Gio. Maria Bonici u Margerita, imwiolda Camenzuli. Bħala parrinu fil-magħmudija kellu lill-Kommandatur ta' l-Ordni, Fr. Balthassar Cagliares, li tliet snin wara sar Isqof ta' Malta. Ftit li xejn nafu dwar it-trobbija tiegħu, hliet li rċieva t-tonsurata klerikali (ċirku tond ċkejken ta' xahar imqaxxar fir-ras fuq wara) meta kellu 9 snin biss! Kienet drawwa tan-nobbli Maltin li jfittxu karriera mal-Knisja, biex ikunu ndipendenti mill-Gran Mastru. Meta jikbru u jizzewġu, kienu jissejġu kjeriċi miżżewġa, u kienu obbligati li jagħtu ċertu servizz fil-knisja aktar minn haddiehor. Meta l-Isqof kien iżur il-parroċċa, huma kienu jidhru quddiemu wara l-kleru u jipprezentawlu ċ-Ċertifikati tat-Tonsura u l-Ordnijiet Minuri li jkunu rċewew.

Ġurat ta' l-Imdina

Ta' 30 sena, Girgor intagħżel bħala wiehed mill-erba' ġurati ta' l-Imdina, u dan hu sinjal ta' l-istima li minn kmieni f'hajtu beda jgawdi. Nhar il-25 ta' Novembru, 1646, hu żżewweġ lin-Nobbli Elena Barbara fil-knisja parrokkjali ta' San Lawrenz, il-Birgu, fejn it-tnejn li huma kellhom dar. Il-familja tiegħu kienet midhla sewwa taż-Żejtun ukoll, tant li saħansitra kellhom kappella tagħhom, iddedikata lil San Ġakbu, fil-knisja parrokkjali taż-Żejtun. Barra minn hekk, kellhom ukoll palazz fiż-Żejtun (illum Aedes Danielis), u iehor fil-Marniżi, mhux il-bogħod minn Birżebbuġa. Dan kollu juri kemm Girgor Bonici kien midhla hafna wkoll ta' dawn in-naħiet tal-gżira.

Ambaxxatur u Hakem

Fis-sena 1653, hu kien ambaxxatur tal-Kunsill Popolari Malti ġewwa Licata, fi Sqallija, bid-dmir li jibgħat il-qamh minn hemm għal Malta. Nafu sewwa kemm il-Maltin kienu jiddependu mill-qamh Sqalli għall-ghixien tagħhom. Kien f'dak iż-żmien li Girgor qatta' f'Licata, li nibtet fih id-devozzjoni lejn Sant' Anġlu Martri. Fl-1654, meta allura kien għad kellu biss 42 sena, hu ġie magħżul bħala Hakem ta' l-Imdina, l-ghola kariga ċivili li Malti seta' jilhaq dak iż-żmien, għaliex b'hekk sar il-Kap tal-Kunsill Popolari Malti. Iżda kienet sfortuna għal Girgor li kellu jkun Hakem proprju fi żmien il-Gran Mastru Jean Paul Lascaris, li baqa' magħruf fl-Istorja ta' Malta għall-hruxija tiegħu, hekk li għandna l-espressjoni "Wiċċ Laskri"! Imma jekk l-Ordni kienet iebes mal-Maltin, Girgor Bonici ma jidhirx li kien xi raġel ġewjed li jhalli d-dubbien joqghodlu fuq imniehru. L-istoriku P. Alexander Bonnici, meta jikteb dwar l-Inkwizzizzjoni f'Malta (Vol.II, Kap.III, p.141) jiddeskrivih bħala "għadu kbir tal-Gran Mastru u magħruf bħala wiehed li ma jafx joqghod kwiet".

Bniedem popolari

Il-popolarità kbira ta' Girgor Bonici fin-Nofsinar ta' Malta tidher mill-fatt li numru kbir ta' ġenituri f'diversi parroċċi, bħaž-Żejtun u Hal-Għaxaq, kienu jagħżluh parrinu għal uliedhom fis-Sagrament tal-Grizma ta' l-Isqof.

Ikompili f'paġna 87



Hakem Girgor Bonici

Ikompli minn paġna 86

Meta mbaghad il-Gran Mastru Nikol Cottoner (1663 - 1680) ghamel taxxa fuq ir-raba' u l-bini tal-Knisja, biex jibni s-swar tal-Kottonera, u din it-taxxa xejn m'għoġbot lill-poplu Malti, Girgor Bonici għal hames snin shah dam jipprotesta f'Ruma kontra l-Gran Mastru, u kellu bhala avukat lill-Kardinal de Luca, għalkemm fl-ahħar mill-ahħar tal-Gran Mastru għaddiet!

Bennej ta' diversi knejjes

Fis-sena 1670, Girgor bena fiż-Żejtun il-knisja ta' Sant' Anġlu Martri, li nġhatat it-titlu ta' Abbazija u Jus Patronatus fl-1675. Minn Licata Girgor kien ġab miegħu kaxxa tal-fidda bil-fdal tal-qaddis, li tqegħdet f'din il-knisja. Biex ipiġġilu l-kwadru titulari hu qabbad lill-pittur magħruf Ġużeppi d'Arena, u żejjen din il-knisja tant għal qalbu bi kwadri oħra, fosthom dak ta' Santa Liena, patruna ta' martu. Jista' jkun li l-kwadru ta' San Ġorġ fil-knisja ta' Birżebbuġa, li hu kopja tal-pittura ta' Mattia Preti fil-kon-katidral ta' San Ġwann, hu xogħol iehor ta' Ġużeppi d'Arena, iżda dwar dan m'għandna l-ebda ċertezza. Girgor tant kien ihobb lil Sant' Anġlu u l-knisja tiegħu, li saħansitra ried li jindifen fiha. Knisja oħra ddedikata lill-istess qaddis u mibnija mill-Familja Testaferrata Bonici kienet dik li dari kienet tinstab f'Hal-Far, iżda li twaqqgħet bil-hidma tal-ghadu fit-Tieni Gwerra Dinjija (1940 - 45), u wara l-art tagħha ttiehdet biex jiġi mkabbar l-ajrudrom. Fl-1674, Girgor Bonici ġie onorat bit-titlu ta' Patrizju Ruman mis-Senat ta' Ruma. Sadattant hu ma kienx abbanduna l-Birgu, fejn fis-sena 1679, l-Isqof Mich. Hier. Molina għażlu bhala wiehed mill-erba' prokuraturi li kellhom jiehdu hsieb il-bini tal-knisja parrokkjali ġdida. Ftit wara hu bena l-knisja ta' San Ġorġ f'Birżebbuġa. Wahda mill-opri kbar tiegħu ndubbjament hi l-knisja parrokkjali taż-Żejtun, li biex tinbena hu mhux biss hallas għall-art minn butu, iżda wkoll halla ġidu kollu biex bir-renti tiegħu tinbena l-knisja, li l-ewwel ġebbla tagħha tqegħdet fl-1692. Girgor miet fiż-Żejtun fl-1697.



Il-Kwadru ta' San Ġorġ Martri fil-knisja ta' Ssan Ġorġ. Dan il-kwadru hu kopja ta' iehor impitter minn Mattia Preti li jinsab fil-Kon-Katidral ta' San Ġwann, il-Belt.

Dun Danjel Żammit u l-knisja ta' San Ġorġ

Għal numru ta' snin wara l-mewt ta' Girgor Bonici, rettur tal-knisja ta' San Ġorġ jidher li kien Dun Danjel Żammit miż-Żejtun li spiss kien iqaddes fiha. Min kien dan il-qassis? Fit-testment tiegħu Girgor kien halla 10 uqijiet bhala patrimonju lit-tifel Danjeli, bin Ġanni Żammit u Angela de Bonici biex jehodhom meta jsir qassis. Kien

Ikompli f'paġna 88

Cafe De Paris

Prop: Albert Frendo

Specialising in Oriental Food

The Perfect Pizza

Xatt is-Sajjieda, Marsaxlokk. Tel: 650652



Hakem Girgor Bonici

Ikompli minn paġna 87

hemm rabta bejn in-Nobbli Familja Bonici u l-familja Żammit. Fil-fatt Angela, qabel iżżewġet, kienet ilsiera ta' Girgor, li meta tghammadet, kif kienet id-drawwa, hadet kunjomu u ssemmiet għall-qaddis maħbub tant minn Girgor. Wara hi iżżewġet lil Ġanni Żammit fil-knisja ta' Sant' Anġ. Oht Ġanni Żammit kienet Margerita, miżżewġa lil Mastru Xandru Pulis, li fit-testament tiegħu Girgor halla espressament li hu riedu jibni l-knisja parrokkjali ġdida taż-Żejtun. Wisq probabbli li l-membri tal-familji Pulis u Żammit kienu tant viċin Girgor Bonici, għaliex kienu mpjegati miegħu fix-xogħol ta' manutensjoni.

Benefattur tal-Knisja Maltija

Il-knisja ta' San Ġorġ f'Birzebbuga tibqa' monument haj għan-Nobbli Girgor Bonici, l-benefattur kbir tal-Knisja Maltija fis-seklu XVII. Innofsinhar ta' Malta hu miżgħud b'kappelli u palazzi mibnija matul is-snin mill-Familja Testaferrata Bonici. Fi żmien meta din in-naha ta' Birzebbuga kienet għadha parti mill-parroċċa ta' Santa Katarina fiż-Żejtun, xejn ma wiehed jistagħġeb li kien hemm din ir-rabta intima bejn dan ir-rahal marittimu u wahda mill-eqdem parroċċi ta' Malta.



Il-Knisja ta' San Ġorġ minn ġewwa.

TOP STYLES BOUTIQUE

17, City Gate, Valletta - Tel: 237806

5, Paris Street, Zebbug - Tel: 462470

67, Nazzareno Dalli Street, Bitzebbuga - Tel: 657990

PICK 'N' PAY Discount Store

Triq F.M. Ferretti Birzebbuga. Tel: 650647